

रूहानी व्यक्तित्व

आज बापदादा विश्वका सर्व आत्माहरू प्रति प्रत्यक्ष जीवनको प्रमाण दिने बच्चाहरू सँग मिल्न आउनु भएको छ। कुमार अर्थात् ब्रह्माकुमार, तपस्वी कुमार, राजऋषि कुमार, सर्व त्यागबाट भाग्य प्राप्त गर्ने कुमार। यस्ता श्रेष्ठ आत्माहरूको आज विशेष संगठन छ। कुमार जीवन शक्तिशाली जीवन गाइएको छ। तर ब्रह्माकुमार डबल शक्तिशाली कुमार हुन्। एक त शारीरिक शक्ति, दोस्रो आत्मिक शक्ति। साधारण कुमार शारीरिक शक्ति वा विनाशी शक्तिवाला हुन्। ब्रह्माकुमार अविनाशी उच्चभन्दा उच्च मास्टर सर्वशक्तिमान्को शक्तिवाला हौ। आत्मा पवित्रताको शक्तिले जे चाह्यो त्यो गर्न सकछ। ब्रह्माकुमारहरूको संगठन विश्व परिवर्तक संगठन हो। सबैले आफूलाई यस्तो शक्तिशाली सम्झन्छौ? आफूलाई पवित्रताको जन्म-सिद्ध अधिकार प्राप्त गरेको अधिकारी आत्मा सम्झन्छौ? ब्रह्माकुमारको अर्थ नै हो पवित्र कुमार। ब्रह्मा बाबाले दिव्य जन्म दिएर— “पवित्र भव, योगी भव” यही वरदान दिए। ब्रह्मा बाबाले जन्मनासाथ बडी माँको रूपमा पवित्रताको प्यारले पालना गरे। माताको रूपले सदा पवित्र बन, योगी बन, बाबा समान बन, विशेष आत्मा बन, सर्वगुण मूर्त बन, ज्ञानमूर्त बन, सुख-शान्ति स्वरूप बन, हरेक दिन यही लोरी दिए। बाबाको यादको गोदीमा पालना गरे। सदा खुशीको झुलामा झुलाए। यस्ता माता-पिताको श्रेष्ठ बच्चा ब्रह्माकुमार वा कुमारी हौ। यस्तो स्मृतिको समर्थ नशा रहन्छ? ब्रह्माकुमारको विशेष जीवनको महत्त्वलाई सदा याद राख्छौ? केवल नामधारी ब्रह्माकुमार त होइनौ? आफूले आफैलाई श्रेष्ठ जीवनधारी ब्रह्माकुमार सम्झन्छौ? सदा यो याद रहन्छ— विश्वको विशाल रंगमञ्चमा पार्ट खेल्ने विशेष पार्टधारी हुँ? वा केवल घरमा वा सेवाकेन्द्रमा वा अफिसमा पार्ट खेल्नेवाला हौ? हर कर्म गर्दा विश्वको आत्माहरूले हामीलाई देखिरहेका छन्, यो स्मृतिमा रहन्छ? विश्वका आत्माहरूले जुन नजरले तिमीहरू सबैलाई हेर्छन्— यिनै विशेष पार्टधारी अर्थात् हीरो पार्टधारी हुन्, सोही अनुसार हर कर्म गरिरहन्छौ? वा यो याद रहन्छ— साधारण रूपले आपसमा बोलिरहेका छौं, चलिरहेका छौं?

ब्रह्माकुमारको अर्थ नै हो— सदा पवित्रताको व्यक्तित्व र रोयल्टीमा रहनु। यही पवित्रताको व्यक्तित्वले विश्वका आत्माहरूलाई पवित्रता तर्फ आकर्षित गर्छ र यही पवित्रताको रोयल्टीले धर्मराजपुरीमा रोयल्टी (राजस्व) दिनबाट छुटाउनेछ। रोयल्टीको दुवै अर्थ हुन्छ। यही रोयल्टी अनुसार भविष्य राजपरिवारमा आउन सक्छौ। त्यसैले चेक गर— यस्तो रोयल्टी र पर्सनेलिटी अपनाएका छु? युथ ग्रुपले व्यक्तित्वलाई महान् बनाउँछौ नि! आफ्नो रूहानी व्यक्तित्व अविनाशी व्यक्तित्व अपनाएका छौ? जसले हेर्दा पनि हरेक ब्रह्माकुमार र कुमारीबाट यो व्यक्तित्वको अनुभव गरून्। शरीरको व्यक्तित्व त्यसले त आत्मालाई देहभानमा ल्याउँछ र पवित्रताको व्यक्तित्वले देही-अभिमानि बनाएर बाबाको नजिक ल्याउँछ। त्यसैले विशेष कुमार ग्रुपले अब के सेवा गर्नु छ? एक त आफ्नो जीवन परिवर्तनद्वारा आत्माहरूको सेवा, आफ्नो जीवनद्वारा आत्माहरूलाई जीवनदान दिनु। स्व-परिवर्तनद्वारा अरूलाई परिवर्तन गर्नु। अनुभव गराऊ— ब्रह्माकुमार अर्थात् वृत्ति, दृष्टि, कृति र वाणीमा परिवर्तन। साथ-साथै पवित्रताको व्यक्तित्व, रूहानी रोयल्टीको अनुभव गराऊ। आउने बित्तिकै, मिल्नासाथ यस्तो व्यक्तित्व

माथि आकर्षित होऊन्। सदा बाबाको परिचय दिने वा बाबालाई साक्षात्कार गराउने रूहानी दर्पण बन। जुन चित्र र चरित्रद्वारा सबैलाई बाबा नै देखियोस्। कसले बनायो? बनाउनेवाला सदा देखियोस्। जब कुनै आश्चर्यजनक वस्तुलाई देख्छन् वा आश्चर्यजनक परिवर्तन देख्छन् सबैको मनबाट, मुखबाट यही आवाज निस्कन्छ— कसले बनायो वा यो परिवर्तन कसरी भयो! कोद्वारा भयो! यो त थाहा छ नि। यति ठूलो परिवर्तन जसबाट कौडीबाट हीरा बन्यो त्यसैले सबैको मनमा बनाउनेवाला स्वतः नै याद आउँछ। कुमार ग्रुपले दौडधुप धेरै गर्छन्। सेवामा पनि धेरै दौडधुप गर्छौं नि! तर सेवाको क्षेत्रमा दौडधुप गर्दा सन्तुलन राख्छौ? स्व सेवा र सर्वको सेवा— दुवैको सन्तुलन सदा रहन्छ? सन्तुलन रहँदैन भने सेवाको दौडधुपमा मायाले पनि बुद्धिलाई दौडधुप गराइदिन्छ।

सन्तुलनबाट कमाल हुन्छ। सन्तुलन राख्नेवालाको परिणाम सेवामा पनि कमाल हुन्छ। नत्र बहिर्मुखताको कारण कमालको बदला आफ्नो वा अरूको भाव-स्वभावको धमालमा आउन पुग्छौ। त्यसैले सदा सबैको सेवाको साथ-साथै पहिला स्व सेवाको आवश्यकता छ। यो सन्तुलनले सदा स्वमा र सेवामा उन्नति प्राप्त गराइरहन्छ। कुमारले त धेरै कमाल गर्न सक्छन्। कुमार जीवनको परिवर्तनको प्रभाव जति दुनियाँमा पर्छ, त्यति वयस्कको पर्दैन। कुमार ग्रुपले सरकारलाई पनि आफ्नो परिवर्तनद्वारा प्रभु परिचय दिन सक्छौ। सरकारलाई पनि जगाउन सक्छौ, तर उनले परीक्षा लिन्छन्। त्यसै मान्ने छैनन्। के यस्तो कुमार तयार छन्? गुप्त सी.आई.डी.ले तिम्पो परीक्षा लिनेछन् कहाँसम्म विकारहरू माथि विजयी बनेका छन्? तिमीहरू सबैको नाम सरकारलाई पठाऊँ? ५०० कुमार कुनै कम कहाँ हो र। सबैले खातामा आफ्नो नाम र ठेगाना भरेका छौ नि। के तिम्पो लिस्ट पठाऊँ? सबैले सोचिरहेका छन् थाहा छैन कुनचाहिँ सी.आई.डी. आउँछन्! जानी-जानी रिस उठाउने छन्। परीक्षा त प्राक्टिकल लिइन्छ नि! प्राक्टिकल परीक्षा दिनको लागि तयार छौ? बापदादाको पासमा सबैको हुन्छ वा हुँदैन फिल्मको रीतिले भरिन्छ। यो लक्ष्य राख— यस्तो रूहानी आत्मिक शक्तिशाली यूथ ग्रुप बनाऊ, जसले विश्वलाई चुनौती गरून् कि हामी रूहानी युवा ग्रुप विश्व शान्तिको स्थापनाको कार्यमा सदा सहयोगी छौं। र, यही सहयोगद्वारा विश्व परिवर्तन गरेर देखाउनेछौं। बुझ्यौ के गर्नु छ? यस्तो पक्का ग्रुप होस्। यस्तो होइन आज चुनौती गन्यो भोली स्वयं परिवर्तन हुन पुगोस्। त्यसैले यस्तो संगठन तयार गर। अधिकांश नयाँ-नयाँ कुमार छन्। तर लास्ट सो फास्ट गएर देखाऊ। सन्तुलनको कमालबाट विश्वलाई कमाल देखाऊ। अच्छा!

यस्तो सदा स्व परिवर्तनद्वारा सर्वलाई परिवर्तन गर्ने, आफ्नो जन्म-सिद्ध वरदान वा अधिकार, ‘योगी भव, पवित्र भव’ लाई सदा जीवनमा अनुभव गर्ने, सदा पवित्रताको व्यक्तित्वद्वारा अन्य आत्माहरूलाई बाबा तर्फ आकर्षित गर्ने, अविनाशी कर्तव्यको नशामा रहने, माता-पिताको श्रेष्ठ पालनाको रिटर्न दिने, यस्ता रूहानी रोयल्टी भएका विशेष आत्माहरूलाई बापदादाको याद-प्यार एवं नमस्ते। रूहानी बच्चाहरूको रूहानी बाबालाई गुडमर्निङ्ग, नमस्ते।

पार्टीहरू सँग

१- सदा आफूलाई डबल लाइट अर्थात् सर्व बन्धनहरूबाट मुक्त हल्का सम्झन्छौ? हल्कापनको निशानी के हो? हल्का सदा उडिरहन्छ। बोझले तल लिएर आउँछ। सदा स्वयंलाई बाबामा अर्पण गर्नेहरू सदा हल्का रहन्छन्। आफ्नो जिम्मेवारी बाबालाई दिइदेऊ अर्थात् आफ्नो बोझ बाबालाई दिएमा स्वयं पनि हल्का हुन पुग्छौ। बुद्धिबाट समर्पण होऊ। यदि बुद्धिबाट समर्पण हुन्छौ भने कुनै कुरा बुद्धिमा आउँदैन। सबै कुरा बाबाको हो, सबै कुरा बाबामा छ भने अरू केही बाँकी रहेन। जब बाँकी नै रहेन भने बुद्धि कहाँ जान सक्छ? कुनै पुरानो गल्ली, पुरानो बाटो रहन त पुगेको छैन! एक बाबा, एकै यादको बाटो, यही बाटोबाट गन्तव्यमा पुग।

२- सदा खुशीको झुलामा झुल्नेहरू हौ नि। कति राम्रो झुला बापदादाबाट प्राप्त भएको छ। यो झुला कहिले चुँडिइ त हाल्दैन। याद र सेवाको दुवै डोरीहरू टाइट छन् भने झुला सदा नै एकरस रहन्छ। नत्र एक डोरी खुकुलो, एक टाइट छ भने झुला हल्लिरहन्छ। झुला हल्लियो भने झुल्ने खस्छ। यदि दुवै डोरीहरू बलिया छन् भने झुल्नमा मनोरंजन हुन्छ। यदि खसेमा मनोरंजनको बदला दुःख हुन जान्छ। त्यसैले याद र सेवा दुवै डोरीहरू समान रहून्, फेरि हेर ब्राह्मण जीवनको कति अनन्द अनुभव गर्नेछौ। सर्वशक्तिमान् बाबाको साथ छ, खुशीको झुला छ अरू चाहियो नै के!

३- सदा बाबा र सेवा दुवै नै याद राख्दछौ होइन! याद र सेवा दुवैको सन्तुलन सदा राख्दछौ? किनकि यादको विना सेवा सफल हुँदैन र सेवाको विना मायाजित बन्न सक्दैनौ, किनकि सेवामा व्यस्त रहनाले, यस ज्ञानको मनन गर्नाले मायाले सहज नै किनारा गरिहाल्छे। विना यादको सेवा गरेमा सफलता कम र मेहनत धेरै। र यादमा रहेर सेवा गरेमा सफलता धेरै र मेहनत कम। त्यसैले दुवैको सन्तुलन रहन्छ होइन? सन्तुलन राख्नेलाई स्वतः नै आशीर्वाद मिलिरहन्छ, माग्नु पर्दैन। जुन आत्माहरूको सेवा गछौं, ती आत्माहरूको मनबाट, वाह श्रेष्ठ आत्मा सुनाउनेवाला, वाह मेरो त जीवन बदलिदियो... यो वाह-वाह आशीर्वाद बन्न जान्छ। यस्तो आशीर्वादको अनुभव गछौं? जुन दिन यादमा रहेर सेवा गछौं त्यो दिन अनुभव गर्नेछौ— विना मेहनतको स्वाभाविक खुशी। यस्तो खुशीको अनुभव छ नि! यही आधारमा सबै अगाडि बढ्दै गइरहेका छौ। सम्झन्छौ— हर समय हाम्रो स्व उन्नति र विश्व उन्नति हुँदै गइरहेको छ? यदि स्व उन्नति छैन भने विश्व उन्नतिको पनि निमित्त बन्न सक्दैनौ। स्व उन्नतिको साधन हो याद र विश्व उन्नतिको साधन हो सेवा। सदा यसैमा अगाडि बढ्दै जाऊ। संगममा बाबाले सबैभन्दा ठूलो खजाना कुनचाहिँ दिनु भएको छ? खुशीको। कति प्रकारका खुशीको खजाना प्राप्त छ। यदि खुशीको भेराइटी प्वाइन्टहरू निकालेमा कति प्रकार होलान्! संगमयुगमा सबैभन्दा ठूलो उपहार, खजाना, पिकनिकको सामान... सबै खुशी हो। हरदिन अमृतबेला खुशीको एक प्वाइन्ट सोच... अनि सारा दिन खुशीमा रहनेछौ। कति बच्चाहरूले भन्छन् मुरलीमा त हरदिन त्यही प्वाइन्ट हुन्छन्, तर जुन प्वाइन्ट पक्का भएको छैन त्यो पक्का गराउनको लागि सधैं दिनु पर्छ। जस्तै विद्यालयमा विद्यार्थीले कुनै कुरा पक्का याद गर्दैनन् भने ५० पटक पनि उही कुरा लेख्छन्, त्यस्तै बापदादा पनि हरदिन भन्नुहुन्छ— प्यारा

बच्चाहरू! आफूलाई आत्मा सम्झ र मलाई याद गर किनकि यो प्वाइन्ट अहिलेसम्म कच्चा छ। त्यसैले हरेक दिन नयाँ-नयाँ प्वाइन्ट बुद्धिमा राख र सारा दिन खुशीमा रहँदै अरूलाई पनि खुशीको दान दिंदै गर। यही सबैभन्दा ठूलो दान हो। दुनियाँमा अनेक साधन भए तापनि भित्री सच्चा अविनाशी खुशी छैन, तिमी सँग त्यो खुशी छ त्यसैले खुशीको दान दिंदै गर।

४- सदा आफूलाई कमलपुष्प समान पुरानो दुनियाँको वातावरणबाट न्यारा र एक बाबाको प्यारा, यस्तो अनुभव गछौं? जो न्यारा ऊ नै प्यारा र जो प्यारा ऊ नै न्यारा। कमल समान छौ वा वातावरणमा रहँदा त्यसको प्रभावमा आउन पुग्छौ? जहाँ पनि जुनसुकै पनि पार्ट खेलिरहेका छौ, वहाँ पार्ट खेल्ला पार्टबाट सदा न्यारा रहन्छौ वा पार्टको प्यारो बन्न पुग्छौ, के हुन्छ? कहिले योग लाग्छ, कहिले लाग्दैन यसको पनि कारण के हो? न्यारापनको कमी। न्यारा नहुनाको कारण प्यारको अनुभव हुँदैन। जहाँ प्यार छैन, वहाँ याद कसरी आउँछ? जति धेरै प्यार त्यति धेरै याद। बाबाको प्यारको बदला अरूको प्यारा हुन पुग्छौ, अनि बाबालाई बिर्सिन पुग्छौ। पार्ट देखि न्यारा र बाबाको प्यारा बन, यही लक्ष्य र प्राक्टिकल जीवन होस्। लौकिकमा पार्ट खेल्लै प्यारो बन्यौ त्यसैले प्यारको रिटर्न के मिल्यो? काँडाको बेड मिल्यो नि! बाबाको प्यारमा रहनाले सेकेन्डमा के मिल्छ? अनेक जन्मको अधिकार प्राप्त हुन जान्छ। त्यसैले सदा पार्ट खेल्लै न्यारा रहने गर। सेवाको कारण पार्ट खेलिरहेका छौ। सम्बन्धको आधारमा पार्ट होइन, सेवाको सम्बन्धमा पार्ट। देहको सम्बन्धमा रहेमा नोक्सान छ, सेवाको पार्ट सम्झेर रहेमा न्यारा रहन्छौ। यदि प्यार दुवै तर्फ छ भने एकरस स्थितिको अनुभव हुन सक्दैन।

वरदान:- अभ्यासको एक्सरसाइजद्वारा सूक्ष्म शक्तिहरूलाई जीवनमा समाहित गर्ने सम्पन्न भव

ब्रह्मा माँको बच्चाहरूमा रूहानी ममता छ। त्यसैले सूक्ष्म स्नेहको आह्वानले बच्चाहरूको विशेष ग्रुप वतनमा प्रकट गरेर शक्तिशाली खुराक खुवाउनुहुन्छ। जस्तै यहाँ घ्यू खुवाउनुहुन्थ्यो र साथ-साथै एक्सरसाइज पनि गराउनुहुन्थ्यो, यस्तै वतनमा पनि घ्यू खुवाउनुहुन्छ अर्थात् सूक्ष्म शक्तिहरूको चीज दिनुहुन्छ र अभ्यासको एक्सरसाइज पनि गराउनुहुन्छ। तीनै लोकहरूमा दौडको रेस गराउनुहुन्छ, जसकारण विशेष खातिरी जीवनमा समाहित होस् र सबै बच्चाहरू शक्ति सम्पन्न बन्न सकून्।

स्लोगन:- स्वमानमा स्थित रहने आत्माले अरूलाई पनि मान दिएर अगाडि बढाउँछ।